

చెల్లీ ! రైలెక్కకమ్మా !!

కుటుంబరావు కుంటి పడకకుర్చీలో కూర్చుని కళ్ళజోడు సరిచేసు కుంటూ ప్రక్కయింటాయన జాలితలచి యిచ్చిన దినపత్రిక ఆతురతగా చదవబోతూ తలతిప్పి చూడకుండానే

“ఏమేవ్ ! నిన్నే, ఓ సారి యిలా తగలడు” అన్నాడు. ఇలా మాట్లాడటం ఆయన అలవాటు. ఆయితే యింక ఆయన భార్య లక్ష్మీనర్సుకి వళ్ళు అంతా చికాకే పాపం.

“ఏమిటా గావుకేకలు. నేను డన్లప్ పరుపు మీద నిద్దరోతున్నానా” అంటూ వచ్చింది. ఆవిడ ప్రతిమాటా భర్త ఆడ్డుదారుల్లో డబ్బు సంపాదించలేని ‘చవట’ అన్నధ్వని వినిపిస్తూ వుంటుంది. నిజానికి కుటుంబరావుకి వళ్ళు మండినా శాంతం తెచ్చుకుంటూ.

“ఇదిగో యివాళ సెలవుగా. కాస్త ఓ కప్పు కాఫీ యివ్వు. ఇంకా స్నేహ వుంటే యెడిరింటి గోపాలరావు కాలక్షేపం కబుర్ల కంటూ వస్తాడా యింక చస్తే నువ్వివ్వవు” అనేసి పేపరులోని వార్తలు బిగ్గరగా చదువుతూ వుంటే లక్ష్మీనర్సు మండిపోతూ “యెవరింట్లో కన్నంవేసితేను కాఫీపొడి.

యిదిగో చెపుతున్నా ఘడియకోసారి మీరు కాఫీ అంటూ, చిన్నది పైట అంటూ మూడోది పుస్తకాలూ పెన్సిళ్ళూ అంటూ వేధిస్తే నే బ్రతకాలా! అసలే నీరసంతో చస్తూన్నా. లేడిడాక్టరు తన సొమ్మేంపోయింది, “వీక్ గా వున్నావు పళ్లరసం తాగు పరమాన్నం తిను” అంటూ యింత పొడుగు పాఠం చదువుతుంది. చిచీ—!” ఆవిడ ఆయాసం తీర్చుకునేందుకు క్షణం ఆగింది.

“లక్షాధికార్ల యిళ్ళలో పుట్టివుంటే బాగుండేది.” కుటుంబరావు కోపంగానే అన్నాడు.

“అక్కడ పుట్టే అదృష్టం వుంటే యీ నరకంలో మరెవరుంటారు. వెధవకొంప, యెక్కడికన్నా పారిపోవాలనిస్తుంది.”

“ఇప్పుడు మాత్రం యేంపోయింది. మహారాణిలా వెళ్ళు, కానీ నీకి ఆలోచన పదేళ్ల ముందన్నా వచ్చివుంటే యెంత బాగుండేది”

“యెంతో బాగుండేది. కానీ యీ దేశంలో ఆడదానికి అంత తెగింపు రావటానికి యింకా నాలుగు శతాబ్దాలన్నా పడుతుంది”

“నాలుగు శతాబ్దాలు పట్టనీ నలభై శతాబ్దాలు పట్టనీ నాక్కరలేదు. నాక్కావల్సింది అరకప్పు ప్లాగ్ కాఫీ.”

“లేదూ లేదూ”

జీతం మూడొందలూ నీ ముఖానే పోళాగా.

“ముష్టి మూడొందలు. దానిప్రక్క మరోసున్నా పెట్టినా వచ్చేంత జీతం చాలనంత ఖర్చు తగలబడింది యీ కొంపలో” నిర్లక్ష్యంగా అంటూన్న భార్యని నమిలిమింగేయాలనిపించింది. కానీ నిగ్రహించుకున్నాడు. తనేగనుక కోపాన్ని అదుపులో వుంచుకోకపోతే యీ సంసారం యెప్పుడో ముక్క చెక్కలు అయివుండేది. అందుకే నోటిదురుసు భార్యదగ్గర తనే నోరుమూసు

కుని కాలం వెళ్లదీస్తూ యాభై నాలుగో సంవత్సరంలోకి అడుగుపెట్టాడు గుమాస్తాగా బ్రతుకు వెళ్లదీస్తూన్న కుటుంబరావు.

కుటుంబరావుకి వుద్యోగంలో ప్రమోషను లేదుగానీ నలుగురు ఆడపిల్లలూ యిద్దరు మగపిల్లలూ. ఆడపిల్లలకి లక్ష్మీనర్సు మురిపెంగా యిలా పేర్లు పెట్టుకుంది. 'శ్రీలక్ష్మి' 'ధనలక్ష్మి' 'ధాన్యలక్ష్మి' 'వరలక్ష్మి' అని అయితే యికా మహాలక్ష్మి, ఆదిలక్ష్మి వగైరా పేర్లు మిగిలిపోయాయని ఆవిడకి దిగులు. వీళ్లందరికంటే పెద్దవాడు శ్రీహరి. ఆఖరివాడు సౌమిత్రికి పదేళ్లు వచ్చినా చదువు వంటబట్టక యెప్పుడు చూసినా సినిమా బండీలవెంట పరుగులు తీస్తూ వాళ్ళుపంచే కాయితాలకోసం యెన్ని మైళ్ళైనా సరే పరుగుతీస్తూ ఆఖరికి అవి అందుకుని ప్రాణప్రదంగా దాచుకుంటూ వుంటాడు. విసుగూ విరామం లేకుండా సినిమా పాటలు పాడుతూ ఇంట్లోవాళ్లకి పిచ్చియెక్కేలా అరిచే సౌమిత్రికి 'మైండ్' సరిగాలేదు అంటుంది లక్ష్మీనర్సు.

“గవర్నమెంట్ అనుపత్రి వుందిగా చూపించి చావకూడదూ” అని ఓ అరుపు అరిచి యింక ఆ విషయం తనకి పట్టనట్లు వూరుకుంటాడు. అసలు యీ భార్య భర్తలని చూస్తే ఒకనాడు యిద్దరూ ప్రేమించిపెళ్ళాడారని కానీ ఒకర్నివదలి వొకరు ఒక్క రోజున్నా వుండలేకపోయే వాళ్లనిగాని చెప్పినా నమ్మరు. హుషారుగా వుండే కుటుంబరావు ఆర్థిక చికాకుల్లో నలిగిపోతూ ఆనై రాళ్ళాన్ని తట్టుకోలేక చీటికిమాటికి భార్యమీదా, పిల్లలమీదా విరుచుకు పడిపోతూ అంతకు పదిరెట్లుగా అసహనంతో వూగిపోయే భార్య నోటికి మాత్రం దణ్ణం పెడుతూ యిప్పుడిప్పుడు అన్నిటికీ మౌనానంద స్వాముల వారులా కుంటి పడకకుర్చీలో కూర్చుని కాలం వెళ్ళదీస్తున్నాడు.

ఇంక లక్ష్మీనర్సు యే పేరంటానికి వెళ్ళినా ఇరుగూ పొరుగూ అమ్మలక్కలు “మే శ్రీలక్ష్మి పెళ్ళెప్పుడు, మాకు పప్పన్నం యెప్పుడు” అంటారు.

లక్ష్మీనర్సుకి పాపం అల్లుడు రావాలనీ పండగలకి పబ్బాలకి నట్టింట్లో తిరగాలనే వుంటుంది లోపల. కానీ కబుర్లతో కూతురు పెళ్ళి అయ్యేపని కాదే అయినా ఓ నవ్వు నవ్వి.

“మా అబ్బాయి బి.వి. పాసై మా చిన్నాన్న వూళ్ళో వుద్యోగంలో చేరాడు. వాడికి పదివేల కట్నం యిస్తాం అని రోజూ కౌకరుగా వచ్చి తిరిగి వెడుతున్నారు. యేదో ఒకటి చూసి ఖాయం చేసుకుని ఆ డబ్బు యిలా తీసుకుని అమ్మాయి కిచ్చేసి అల్లుడిని కొనేసుకుంటాం. అవునూ మీ యెరికలో యేవై నా మంచి సంబంధాలుంటే చెప్పండి” అనటంతో వాళ్లు మూతులు తిప్పకుని అబ్బో యివిడ కొడుక్కి పదివేలు కట్నం రావటం నిజమే. అది కూతురు కివ్వడమూ నిజమే అనుకుని పైకిమాత్రం “మాకేం తెల్సు పెళ్ళిళ్ళ పేరయ్యను కనుక్కోండి” అనేస్తారు.

లక్ష్మీనర్సు అలా వాళ్ళనోళ్లు మూయించి ఇల్లు చేరుతుందేకానీ తన ఆడపిల్లలకి పెళ్ళిళ్ళు ఎలా జరుగుతాయి అని అవేదనపడిపోతూనే వుంటుంది. భగవంతుడిని ప్రార్థిస్తూనే ఉంటుంది. అన్నీ సవ్యంగా జరిగేలా చేయమని.

శ్రీహరిని స్కూలు ఫైనలు అవగానే తండ్రి యింక కాలేజీచదువు నావల్లకాదు. అని అనగానే “నేనే చదువుకుంటా” అనేసి లక్ష్మీనర్సు పినతండ్రి అయిన గోపాలంగారి దగ్గర వుండి యెంతో కష్టపడి ట్యూషన్లు చెప్పుకుని కాలేజీ ఫీజు కట్టుకుని తాతగారింట్లో భోజనం చేస్తూ యెలాగో డిగ్రీ చదువు పూర్తిచేశాడు. గోపాలంగారు ఇతని శ్రద్ధకి ముచ్చటపడి తనే రికమండ్ చేసి మంచి ఉద్యోగం ఇప్పించాడు.

ఈ వార్త తండ్రికి ఉత్తరం రాశాడే కానీ ఇప్పటికి సంవత్సరం అయినా ఒక్క నెలా పైసా పంపలేదు. నెల మొదటివారం అంతా పోస్ట్ మేన్ కోసం చూసి విసుగెత్తిన కుటుంబరావు నోరు నెప్పిపుట్టేవరకూ కొడుకుని తిట్టి అలసిపోయి వూరుకునేవాడు. ఇంక ఆయనలో సహనం

నశించి కొడుక్కి బెల్లిగాంలాంటి ఉత్తరం రాశారు వెంటనే ఓసారి ఇక్కడికి తగలడు అని. లక్ష్మీనర్సు కొడుకు విషయం ఎత్తితే చాలు నల్లరాయిలా బాబివ్వదు. కుటుంబరావుకి లోలోపల అనుమానం కూడా వేధిస్తోంది. ఈ పాపిష్టిది నాన్నకు డబ్బు పంపకు అని చాటుగా ఉత్తరం రాసి చావలేదుకదా! అని. ఈ విషయం ఇవాళ తేలిపోవాలి. ఆ వెధవ రావల్సింది ఇవాళేగా! అన్న ఆలోచన రాగానే కుటుంబరావుకి పేపరులో వార్తలు బుర్రకి ఎక్కడంటేదు. మనస్సు పీధివాకిలి దగ్గరవుంది. ప్రాణం కాఫీకోసం కొట్టుకుంటూ వుంది. కళ్ళుమాత్రం పేపరులోని అక్షరాలని చూస్తున్నాయి. తను కాఫీగతప్రాణి అని భార్యకి తెల్సినా కదలటంలేదంటే బహుశా కాఫీపొడి డబ్బా ఖాళీ అయి వుండాలి. పాపం. తన భార్య మంచిదే కాని ఇంట్లో నరుకులు నిండుకున్నప్పుడు భర్తకానీ పిల్లలు కానీ యేదైనా కావాలన్నారా రాక్షసిలా విరుచుకుపడుతుంది. అందుకే ఇంక కాఫీమాట యెత్తలేదు.

ఇంతలో ఆఖరి కొడుకు ఓ హిందీ సినిమాపాట బొంగురుగొంతుతో పాడుతూ వచ్చేసరికి కుటుంబరావుకి చిర్రెత్తుకొచ్చింది. చెవులు గట్టిగా మూసుకుని “నోరుమూసుకోరా అని అరిచాడు నాలుగుసార్లు. కానీ వాడు యింకాస్త పెద్దగొంతుతో పాడేస్తూన్నాడు. తండ్రి కల్లు తాగిన కోతిలా గంతులేస్తూంటే చూడటం వాడికి భలేసరదా.

“అబ్బబ్బ” కుటుంబరావు అసహనంగా కుంటికుర్చీలో వెనక్కి వాలాడు.

“నాన్నా ఆ పిచ్చాడిపాటఆపించు. అసలే గార్డభస్వరం వీడూనూ” రెండో కూతురు యెదురింట్లోనించి యెరువు తెచ్చుకున్న పదిపైసల లైబ్రరీ డిలెక్టివ్ నవల యను సస్పెన్స్ తో చదివేస్తూ విసుక్కుంటూ గావుకేక పెట్టింది ప్రక్కగదిలో నించి.

లక్ష్మీనర్సు కొడుకుని కోప్పడేసరికి వాడు వీధిలోకి పరుగుతీశాడు.

“ధనలక్ష్మి ఏంపుస్తకం చదువుతున్నావమ్మా” అడిగాడు.

“మీలాంటి పెద్దవాళ్ళు చదివేదికాదు నాన్నా”

“ప్రేమ కథా”

“కాదు”

“మరి అదేంటో త్వరగా చెప్పి యేడవ్వే”

“అక్కకి ప్రేమకథల పిచ్చీ, నాకు డిటెక్టివ్ల పిచ్చీ అని తెల్సే అడుగుతావేం నాన్నా! యీ నవల భలేసస్పెన్స్గా ఉంది. ఇది చదువుతూ ఆకలీ, నిద్రా అన్నీ మర్చిపోవచ్చు.”

“అయితే నాక్కా సేపిలా ఇవ్వు. అసలే కాఫీతిక్కతో చస్తున్నాను. జాలిగా అడిగాడు.

“లాభంలేదు నాన్నా. అమ్మ ఇప్పుడే నాకన్నం పెట్టదు. పోనీ పెట్టమని చెబితే ఇది నీకిచ్చేస్తా”

భార్యవైపు చూశాడు. ఆవిడ “ఇంకా వంటే అయిచావందే. పెద్దది చవటముఖంది. పని చేసీ చేసీ తెమిలిచావదు. నాకేమో నీరసంతో ప్రాణం పోయేలా ఉంది” కూతురిక్కూడా వినిపించేలానే అంది.

“ఆ ఇంక విన్నావుగా. ఆ పుస్తకం యిలా తగలెయ్యి”

“కాసేపు ఆగునాన్నా”

“ఓసి నీ దుంపతెగ. కాఫీతిక్క వదుల్చుకుందాం అంటే నువ్వా గదిలోనించి రాకుండా నీలిగిచస్తున్నావా. అయినా క్లాసుపుస్తకాలుమానేసి వెధవ నవలలు చదువుతున్నావా వుండు నీపనిచెప్తా” అంటూ చివారున లేవబోయేసరికి కుర్చీగుడ్డ ఫర్న చిరిగిపోయింది.

“అయ్యో ఇంక ఈ కాస్తసుఖంకూడా కరువుచేశావా దేవుడా” అని దానివైపు చూస్తూండగానే ప్రక్కగదిలోనించి ధనలక్ష్మి ముఖం మాడ్చుకుని పుస్తకం తెచ్చి తండ్రికి ఇవ్వబోయింది. ఆయన చిరిగిన కుర్చీ గుడ్డమీదనుంచి దృష్టి కూతురువైపు తిప్పాడు.

ధనలక్ష్మి ముఖం నీరసంతో వడలిపోయినట్లుంది. ఆయన మనసు ద్రవించిపోయింది.

“ఆకలి అందరిది ఒక్కటే. పసిది...” అనుకుంటూ “వద్దమ్మా నువ్వే చదువుకో తల్లి” అనటం తడవుగా “నాన్నా నువ్వెంతమంచివాడివి” అంటూనే పుస్తకం పట్టుకుని ప్రక్కగదిలోకి పరుగుతీసింది.

“నువ్వలా గుమ్మందగ్గర కాపలాకాయబోతే ఆవంట పూర్తిచెయ్య రాదూ త్వరగా, ఆ పెళ్ళికాని ఆడపిల్లలని కాల్చుతుతినకపోతే”.

“రోజూ నే చేయటంలా. ఇవాళ అబ్బాయివస్తాడనీ...” అంటూనే వీధిలోకి తొంగిచూస్తూంటే.

“వచ్చేవాడు వీధిలో ఆగిపోడు కానీ ధనలక్ష్మికి పుస్తకం ఇచ్చిన పిన్నిగారంటే మన యెదురింటావిడేనా. నలుగురు పిల్లల తల్లి అయినా బింకం చెడలేదు. పెళ్ళికాని పిల్లలావుంటుంది. ఆవిడకి ముప్పైవళ్ళులేవూ”.

భార్యతో కబుర్లు చెబుతూవుంటే అయినా కాలం జరుగుతుందని కుటుంబరావు బాతాఖానీ మొదలెట్టాడు.

“యెన్నేళ్ళు అని లెక్కయెందుకు. పెళ్ళికాని పిల్లలా రోజుకో రకంగా సింగారించుకుంటుంది. చీరెలూ, నగలూ, సినిమాలూ, షికార్లూ. అదృష్టవంతురాలు పూర్వజన్మలో బంగారు పూలతో పూజ చేసిందేమో. మన్నుడుడిలాంటి భర్త, పైగా ఆఫీసరు హోదా. రత్నాల్లాంటి పిల్లలు. బ్రతికిన నాలోజులైనా హంసలా బ్రతకాలి. చీ నా బ్రతుకూ ఉంది యెందుకు”

నిస్పృహగా నిట్టూర్చే భార్యనిచూస్తే మండిపోయింది కుటుంబరావుకి.

“నువ్వు ఆవిడలా ఎందుకుండకూడదు.”

“మీరు ఆఫీసరు అయివుంటే... అంతకంటే యెక్కువగానే ఉండే దానిని”

“నోర్ ముయ్. కాలు గడపదాటదుకానీ మాటలుకోటలు దాటుతాయి”.

“ముప్పైయేళ్ళబట్టి నోరు మూసుకుచావటంలేదూ.” అని గిరుక్కున ముఖంతిప్పుకుని “ఒసేధనం. ఒసే శ్రీలక్ష్మి యెక్కడికి చచ్చారే. వంటకాలేదూ” బిగ్గరగా అరిచింది.

“అక్క చాలా సేపటినించి కన్పించటంలేదమ్మా” మూడోకూతురు జవాబిచ్చింది.

“నీళ్ళకి తగలడిందేమో. బిందెయెత్తుకుని రాచకార్యాలు చేసి చస్తుందయ్యో. ఆలా వెళ్ళి రమ్మని పిల్చుకురామ్మా.”

ఇంతలో నాలుగిళ్ళ అవతలవున్న గోపాలరావు భోజనంచేసి తాంబూలం నవులుతూ కాలక్షేపంకోసం చదరంగం ఆడటానికి అవి పట్టుకుని వచ్చి భార్యార్యభర్తలని పరామర్శించి తీరుబడిగా కూర్చుని.

“ఇంకా స్నానం, భోజనం కానట్టుంది. నీకాలశ్యం వుందంటే ఓకునుకు తీసి మరీ వచ్చేవాడిని.” అంటూ చిరిగిన కుర్చీగుడ్డవైపు చూస్తూ

“అయ్యో! నీ విక్రమార్కుడి సింహాసనం...” అంటూ ఆగాడు.

“ఆఁ దాని సర్వీసులో నాకు చాలా సేవేచేసింది” నిట్టూర్చాడు.

“మీరు అదృష్టవంతులు అన్న గారూ. కొడుకులు అందివచ్చారు. ఉద్యోగంలో రిటైరై కాలుమీద కాలు వేసుకొని కృష్ణా రామా అనుకుంటూ జీవితాన్ని నిర్విచారంగా లాగేస్తున్నారు.” లక్ష్మీనర్సు మాటల్లో ఆత్మీయత కంటే అసూయే ధ్వనిస్తున్నా ఆయన నవ్వి.

“నీ నోటివాక్యాన అంతా బాగానే జరుగుతోంది. అన్నట్లు మీ పెద్దాడు వస్తున్నాడా” విషయం వాళ్ల సంసార పరిస్థితులపై తిప్పుతూ తెలివిగా అడిగాడు గోపాలరావు.

“కళ్లు కాయలు కాసేలా చూడటమే మిగులుతోంది” నిర్దిష్టంగా అంది.

ఇంతలో చిన్నకొడుకు వస్తూ ‘అమ్మా ఆకలి...అక్కయ్య కన్పించ లేదమ్మా’ అనేసరికి ‘చీ అలాపోయి చూడు.’ అని తిరిగి కబుర్లలోకి దిగింది.

ఇంతలో వాకిట్లో ఆటల్లోవున్న ఆఖరు ఆడపిల్లలు “అమ్మోయ్ అన్నయ్య వస్తున్నాడోచ్” అంటూ పరుగున వస్తూ బోర్లాపడి పళ్లకి దెబ్బ తగిలి రక్తం కారుతున్నా లక్ష్యం చెయ్యక ‘అన్నయ్య అన్నయ్య’ అంటూండగానే శ్రీహరి లోపలికి వచ్చాడు. “అమ్మా” అంటూ తల్లి దగ్గరకి వస్తూంటే ఆవిడ పొంగిపోతూ “నా తండ్రి నా నోములపంట నా బంగారుకొండ నా ఇంటిదీపం నా నాయన వచ్చావా” అంటూ అమాంతం కౌగలించుకుంది. ఆవిడ కళ్లలో నీళ్లు ఆపుదామన్నా అగటంలేదు.

“నాన్నా బాగున్నారా!” తండ్రిని పల్కరిస్తూంటే ఆయన ఉద్యోగస్తుడైన కొడుకుని ఓరగా చూస్తూ మళ్ళీ కోపం తెచ్చుకుంటూ ‘ఊ’ అని ప్రయాణం బాగా జరిగిందా. అన్నట్లు కాళ్ళు కడుక్కుని మంచినీళ్లు తాగు” అంటూ కూతుర్ని కేక పెట్టారు. లక్ష్మీనర్స్ “ధనం ఆ చేత్తోనే కాఫీ కూడా పట్రామ్మా ఎప్పుడు తాగాడో ఏమో...” అంది సంతోషం పట్టలేక.

గోపాలరావు శ్రీహరిని పల్కరించి అన్నీ అడిగి నర్సువైపు చూస్తూ “చెల్లమ్మా శ్రీహరికి చాలా పెళ్లి సంబంధాలు వచ్చాయని చెప్పావు కదూ ఏదో ఒకటి భాయంచేసి ఆకాస్త ముడివేసి మరీ పంపండి” నవ్వుతూనే ఉన్నాడు.

“అంతే అన్నగారూ పదివేలిస్తామని పాతికమందన్నా వచ్చారు నా తండ్రికి. అసలు అడ్వాన్సు కూడా ఇస్తాం అంటే...”

“నేనే తీసుకోవద్దు ముందే అన్నాను” కుటుంబరావు హూర్తిచేశాడు.

శ్రీహరి ముఖం గంభీరమై పోయింది. “అమ్మా నా పెళ్ళి ఇప్పుడు కాదు. ముందు చెల్లాయిల పెళ్ళి చేసేసిన తర్వాత. నాఫ్రండ్ ఒకతను యివాళే రైలుకి వస్తాడు మన శ్రీలక్ష్మిని చూసుకునేందుకు. మంచివాడు, మనకి తగినవాడు. మనం యివ్వగలిగింది చాలు అనేవాడు. యివన్నీ కలిసి పెళ్ళి అయిపోవాలనే భగవంతుడికి ప్రతి రోజూ దణ్ణం పెట్టుకుంటూన్నాను నేను.”

“అయ్యో పదివేలూ పుచ్చుకుంటే ఇద్దరి పెళ్ళి చేయచ్చుగా” లక్ష్మి నర్సు నీరసపడిపోతూ అంది.

ఇంక కుటుంబరావు భగ్గున మండిపడుతూ “కానీకట్నం కన్నవాళ్ళు తీసుకో కూడదు. జీతంలో పైసా యెరగం యింతవరకూ. కానీ పెళ్ళి చేయాలట పెళ్ళి యెట్లా జరుగుతుందిరా!”

“యెలా జరుగుతుందో అలా చూస్తూండండి. నేను చేస్తాను. ప్రతి పైసా దాచిమూటకట్టి తెచ్చాను. నాన్నా మీ తరం వాళ్ళలా జీవితాన్ని నరకం చేసుకోం మేం, నా పెళ్ళయితే యీ ఇల్లూ చెల్లాయిలూ ఇలా వుండి పోవాలిందే అందుకే నాకు పెళ్ళి అక్కరలేదు. నా కర్తవ్యం నాకు తెలుసు. మీ తరం వాళ్ళకులా అసమర్థులంగా కూర్చోం. క్రియ ప్రధానం చేస్తాం మేం. ప్రతినెలా నేను పంపిన డబ్బు మీ నిత్య అవసరాలకి తగలేసి చేతులు దులుపుకొని కూర్చుంటారనే పైసకూడా పంపలేదు. ఇదిగో రెండువేలుదాచి తెచ్చాను.” పాంటు జేబులోంచి పర్చుతీసి నోట్ల కాయితాలు చేత్తో కదుపుతూ తండ్రివైపు చూస్తూన్న శ్రీహరి భుజంమీద చెయ్యివేసి ఆత్మీయంగా తడుతూ

గోపాలరావు “శ్రీహరి సెథాష్. మంచిపని చేశావు నాయనా చిన్నవాడివైనా పెద్ద ఆలోచన. నీ తల్లిమెచ్చే ఆలోచన. బాగుంది. అన్నట్లు నే వెడతాను. అబ్బాయికి భోజనం చూడండి అంటూండగా ధనలక్ష్మి అక్కకోసం ఇల్లూ వాకిలీ అంతా వెతికి వంట గదిలో దొరికిన ఉత్తరాన్ని చదివి అమ్మో అని అరుస్తూ వచ్చి “అమ్మా అక్క పెట్టే బట్టలూ లేవు పైగా యీ వుత్తరం వుంది” అంటూఇచ్చింది. కుటుంబరావు చదివి “కొంపకూల్చేసిందే యిదీ” అని కూలబడి పోయేసరికి “యేమైందండీ” లక్ష్మినర్సు గుండె పట్టుకుని అడిగింది గాభరాగా.

శ్రీహరి ఆ కాయితాన్ని అందుకుని బిగ్గరగా చదివాడు.

“నాన్నా

నేనీ బందిఖానాలోంచి వెళ్ళిపోతున్నాను. మీకు అమ్మ అనారోగ్యం మీ ఆర్థిక యిబ్బందులూ మీ కోపతాపాల్లో మావయస్సు, కోరికలూ గుర్తు లేవు అనుకున్నాను. నావయస్సు ఇరవై మూడు. కోరికలని యింక జయించ లేను. అన్నయ్యమీద కొండంత ఆశ పెట్టుకుని వారాలూ నెలలూ దొర్లించాను. కానీ అన్నయ్య రావటం కలలోని మాట అనే అనిపించింది. వాడు ఒకవేళ యే రిజిష్టరు మేరేజీ అయినా చేసుకుని వుండవచ్చు అనేనా అనుమానం నివృత్తికాకున్నా యింక నిరీక్షించలేక పోయాను.

అందుకే నేను కావాలని రెండేళ్ళుగా నా వెంటబడిన ప్రక్కరోడ్డు లోని ఆంజనేయులుతో మెద్రాసు వెళ్ళిపోతున్నాను. నా కోసం విచారించక చెల్లాయి పెళ్ళి అయినా చేసేయండి నాన్నా నా భవిష్యత్తు గురించి నేను భయపడటంలేదు. అందుకే మీ అందరికీ దూరంగా వెళ్ళి పోతున్నాను.

అమ్మకి నమస్కారాలు. చెల్లాయిలకి ఆశీస్సులు. శ్రీలక్ష్మి.

వుత్తరం అంతావిన్న లక్ష్మినర్సు ‘ఆ....!’ అని పెద్ద కేక పెట్టి విరుచుకు పడిపోయింది. మిగతా పిల్లలంతా ఘొల్లుమన్నారు.

“అయ్యో చెల్లాయీ నీ కోసమే కదమ్మా....నేనింత కష్టపడి పైన పైసా కూడబెట్టి తెచ్చింది” శ్రీహరి జుట్టు పీక్కుంటూ వెరివాడిలా చూస్తూ వుండి పోయాడు గోపాలరావు తీవ్రంగా ఆలోచించి.

“శ్రీహరి మెద్రాసు వెళ్ళే రైలుకి యింకా టైము వుంది. పద వెడదాం.”

“ఔనుకదూ” అంటూ ఆయనతో వెళ్ళిపోయాడు శ్రీహరి. కుటుంబ రావు గణాలున లేచి తనూ పరుగెత్తాడు.

లక్ష్మీనర్సు కుమిలి కుమిలి యేడుస్తోంది. తన పరువు బజారునపడేసి వెళ్ళిన కూతుర్ని తిడుతూ అంతలోనే పిల్లపెళ్ళి చేయలేని భర్త అసమర్థ తని దుమ్మెత్తిపోస్తూ మళ్ళీ కూతురు ఇల్లు చేరేలా చేయమని భగవంతుడికి మొక్కులు మొక్కుకుంటూ వుంది ధనలక్ష్మి తెల్లబోయి అలాగే నిల్చుండి పోయింది. తన అక్కలో ఇంత తెగింపు యెలా వచ్చింది. అసలా అంజనే యులుగాడు కోతిలాంటి వెధవ. పైసా సంపాదించే తెలివితేడు, అలాంటి వాడిని నమ్మి వెళ్ళిందా అక్క అన్నదే ఆ అమ్మాయి ఆలోచన. “ప్రేమ కథల పైత్యం తలకెక్కితే ప్రతివెధవా హీరోలానే కనిపిస్తాడు. అక్కా ఆ కథలు చదవకు” అని నెత్తి నోరూ మొత్తుకుని చెప్పింది తను. అయినా అక్క ఇంత తెలివితక్కువగా చేస్తుందని కలలో కూడా అనుకోలేదు తను.

ఇంక శ్రీహరి గోపాలరావు రైల్వే స్టేషనుకి చేరేసరికి రైలువచ్చి ప్లాట్ ఫారం మీద నిల్చివుంది. ప్రయాణీకులు గుంపులు గుంపులుగా ఒకరిని ఒకరు తోసుకుంటూ రైలుపెట్టెల్లోకి యెక్కటానికి ప్రయత్నిస్తున్నారు. శ్రీహరి యీ చివరనుంచి ఆ చివరకి పరుగుతీస్తూ కన్పించిన ప్రతి ఆడ పిల్లా తన చెల్లెలే అనుకుంటూ వాళ్ళ ముఖంలోకి పరీక్షగా చూస్తూ యింక రైలు బయలుదేరటానికి యెక్కువ ఆలస్యం లేదు అన్నది తెలుసుకుని పిచ్చి వాడిలా గొంతెత్తి.

“చెల్లీ రై లెక్కకమ్మా! నేను వచ్చేణానమ్మా. తల్లీ నీ కోసమే వచ్చానమ్మా చెల్లీ రై లెక్కకమ్మా” అని అరుస్తున్నాడు.

శ్రీహరి గొంతు ప్లాట్ ఫారం అంతా ప్రతిధ్వనిస్తోంది. శ్రీహరి గొంతువిన్న శ్రీలక్ష్మి గుంపులోంచి తోసుకుంటూ త్వరగా రై లెక్కాలని విశ్వప్రయత్నం చేస్తోంది. యింక ఆంజనేయులు కాళ్ళలోనించి వణుకు వస్తోంది శ్రీహరి గొంతు వింటూంటే. యెలాగో తంటాలుపడి ముందు తను యెక్కి సూట్ కేస్ లోపలకి తోసి వెనక్కి వెడుతూన్న శ్రీలక్ష్మికి చెయ్యి అందించి రై లు పెట్టెలోకి యెక్కమని తొందర చేస్తున్నాడు. యీ యిద్దరినీ అరగంటనించి పరికించిచూస్తూ ఆ స్టేషన్ లో రై లెక్కటానికి వచ్చిన ఓ అమ్మాయి గబగబా తోసుకుని పైకి ఎక్కేసి శ్రీహరి కేకలకి వీళ్ళిద్దరూ కంపించిపోవటం గుర్తించి ఆంజనేయులు దగ్గరగా జరిగి ఓ చిరు వ్వు పారేసింది. ఆ నవ్వుకి పరవశించి పోయిన ఆతను ఇ హా సా అంటూ శ్రీలక్ష్మి చేతిపట్టు సడలించాడు. ‘అరె చెయ్యివ్వు’ అంటోన్న శ్రీలక్ష్మితో.

“యీ సిల్కు చీర అమ్మాయి” అంటూ నోరుతెరుచుకు చూస్తోంటే ఆ అమ్మాయి యింకాస్త అతనిమీదికి వంగుతూ శ్రీలక్ష్మివైపు కోపంగా చూస్తూ “చెల్లీ రై లెక్కకమ్మా” అనే ఆ పిలుపు కాస్త విను చెల్లెమ్మా యెవరో అతను మీ అన్న కాదుకదా” అంటూ పైకి యెక్కబోతున్న శ్రీలక్ష్మిని క్రిందికి ఒక నెట్టు నెట్టింది. ‘ఆ. ఆ’ అంటున్నాడు ఆంజనేయులు. కానీ ఆప్పటికే రై లు కదిలి ముందుకు వెళ్ళిపోతోంది. ఆంజనేయులు క్రిందకి దూకబోతుంటే అక్కడేవున్న యిద్దరు కుర్రాళ్ళు బ్రతకాలనిలేదా అనేసి వెనక్కి లాగారు. ఆంజనేయులు సిల్కుచీరె అమ్మాయి మీదకివస్తూ,

నువ్వు....నువ్వు....నువ్వే నా శ్రీలక్ష్మిని క్రిందకి....త్రోశావు” అంటూంటే ఆ అమ్మాయి కళ్ళెర్రజేసి ఆదిశక్తిలా విరుచుకుపడింది.

“షట్ ప్ నీలాంటి వాళ్ళు అమాయకులై న ఆడపిల్లలని రై లెక్కించ

గలరు. కానీ జీవితాంతం భరించగలరా. అరిచావా జాగ్రత్త. గంట నింది మీ ఇద్దరినీ చూస్తూనే వున్నాను” అనటంతో తేలుకుట్టిన దొంగలా కిక్కురు మనలేదు ఆంజనేయులు. కానీ ప్రక్కనున్న వాళ్ళు ఆ అమ్మాయితో “నిజాన్ని అంత త్వరగా యెలా గ్రహించగలిగారు” అడిగారు. ఆ అమ్మాయి కళ్ళలో నీటిపొర కదిలింది. నేనూ ఆ పిల్లలా అందరనీవదిలి రై లెక్కినదాన్నే. అందుకే జీవితం విలువ బాగాతెల్పు. అందుకే నాలా మరో అడపిల్ల కాకూడదు” అని అంటుంటే ఆ అమ్మాయి కంఠం బొంగురు పోయింది. వెంటనే ముఖం కిటికివైపు తిప్పి శ్రీలక్ష్మి ఏమైందో అని వంగి కన్పించినంతవరకూ చూస్తోంది. ఆ అమ్మాయికి ఇంకా చెవుల్లో ప్రతిధ్వనిస్తోనే ఉంది “చెల్లీ రై లెక్కకమ్మా” అనే పిలుపు. ఇలాంటి అన్నయ్య నాకానాడు వుంటే నడుస్తూన్న రైలు దూకి అన్నా అన్నయ్యని తిరిగి చేరుకుని వుండేదాన్ని” అనుకుంటూ కళ్ళలో దుమ్ము పడుతున్నా ఇంకా అలాగే చూస్తోంది.

క్రిందపడిన శ్రీలక్ష్మిని శ్రీహరి చెయ్యి అందించి లేవనెత్తి “చెల్లీ ఎంత సాహసం చేశావమ్మా” అంటూండగా రైలు దిగిబైటకి వెళ్ళబోతున్న రామారావు మిత్రుడినిచూసి గుర్తించి “హల్లో శ్రీహరి అరె నాకోసం స్టేషనుకి వచ్చావా.” అంటూనే అన్నగారి చెయ్యి ఆసరాతో లేవబోయి కాళ్ళు పట్టేసినట్లు కిందకి జారిన శ్రీలక్ష్మిని పరీక్షగా చూస్తూ దగ్గరగా వస్తూన్న మిత్రుడిని చూసి తెల్లగా పాలిపోతూన్న ముఖాన సంతోషాన్ని పులుముకో జూస్తూ “హలో రావ్...నీకోసమే వచ్చా...అహ...కాదు...చెల్లాయి ప్రండ ఈ రైల్లో వెడుతూంటే వీడ్కోలు ఇచ్చేందుకూ...అహ కాదు నీకు స్వాగతం యివ్వాలనే మేం ఇద్దరం వచ్చాం....ఇంతలో...అతను...కాదు...ఆమె....అదిగో. చూడు చెయ్యి ఇంకా ఊపుతూ ఒంగి చూడటంలా... ఆ అమ్మాయి” అంటూ తడబాటుని కప్పిపుచ్చుకో చూస్తూన్న శ్రీహరిని అంతగా పట్టించుకోకుండానే “నేను ఆసరా యివ్వనా మీ చెల్లాయి అలా

క్రిందకి జారిపోతోందేం" అంటూ ఒకవైపు చెయ్యి అందించాడు. శ్రీలక్ష్మి అన్నగరినీ, రామారావునీ మార్చి మార్చి చూసింది. రామారావులో అందం కంటే వ్యక్తిత్వం నెమ్మదీ ఇంకా ఇంకా యెన్నో లక్షణాలు కన్పిస్తూ ఉంటే ఆశ్చర్యంగా అతని వైపు రెప్పవాల్చకుండా చూస్తూ శ్రీలక్ష్మి అతని యెడం చెయ్యి ఆసరాతో ఒక్కో అడుగు వేస్తోంది. ఒకవైపు అన్నగారూ, మరోవైపు రామారావు సాయంతో మెల్లగా నడిచివెళ్ళే శ్రీలక్ష్మిని రైలు మలుపు తిరిగేవరకూ చూస్తూ సంతోషంతో చెమర్చిన కళ్ళని పైటకొంగుతో తుడుచుకుంటూ సంతృప్తిగా నిట్టూర్చింది సిల్క చీరె అమ్మాయి.

రైలు మాత్రం వేగాన్ని పుంజుకుని వెళ్ళిపోతూనే వుంది. *